

**Г. К. Сазонов, А. М. Конькова ханшэм**

**«И лун медлительных поток...» роман эвэлт путэр шөп**

Мет рүвэң лүң хятлэт сэмэн, еплэң лыштэт-турнэт па мавэң вүртэт пурайэн Апросинья пухэңа йис, щи артэн, алпа, нуви төрэм илпийэн айлат Картин киңща уйаң хуйат па антөм вөс. Сүс хулты хайщэс, тәл вотасэт мәнэм йүпийэн, кимэт пухэн сема питэс, щәлта па хөлмитэн, һәлмитэн. Па щиты һәл вәлпәсләты хө Картин рөт хуца етэс. Эвэт па сема питыйәлсәт, Миронэн амтәтләс, күш кәпа лыв йүканәла община эвэлт йуханэн муй вөнтэн пайән ән мийләсы. Мирон эвилала амтәтләс, лыв әңкәл маңән тәйсәт, күш па иса хөн әңкәл хурас тәйсәт: венш хурасәл, турәп хур, шөшәпсәл, түр сыйәл.

Эвилал – ай йуханийәт – хятлән похнәм вүтәң аса термаләсәт, щи күтән лыв Апросинья әңкәл ол хүват семән вантман, пәслән, йөм йүхән, хәшән енмәм вүтәң па шитам вөры хурасәпа йис. Кашәң тәйты утыйәл мет лутәң лүвәла вөс. Лүв әлмөнтыки нух щорхатыләс, һорәх ай пушхийәл сема питтыйән.

Ин немхуйатән па ант эвәлла, муй хурасәп Апросиньяйән вөс вәтхущяң тәл тумпи, кашәң ол луват лүв па тармашәка, хәрщийашәка йис. Мурт щос лүв вөнтыты йәңхийәлты питэс, па төп Евра хонәңән, – щит вәлпәс па антө, әл йунт, лүв төп эвилал-пухлал кашәң сөхәм арталәслә. Апросинья икәл вәт апщи эвәлт вәлпәсләты йох енмәлтәс. Лүв лапәт пухийәл Күрәң вой немәп хөс – лапәт пушхийә иты енәмләт-ворәмләт, па хөләм эвәл ищи.